

ഫോറത്തിൽ 2 പ്രതികൾ തയ്യാറാക്കേണ്ടതാണ്. അപേക്ഷയോടൊപ്പം താഴെപ്പറയുന്നവകൂടി സമർപ്പിക്കേണ്ടതാണ് :

1. സംഘത്തിന്റെ നിർദ്ദിഷ്ട ബൈലോയുടെ 3 പകർപ്പുകൾ.
2. നിർദ്ദിഷ്ട സംഘത്തിന് സാമ്പത്തിക ഭദ്രതയോടുകൂടി പ്രവർത്തിക്കുവാൻ കഴിയുമെന്ന് കാണിക്കുന്ന വിശദമായ പ്രോജക്ട് റിപ്പോർട്ട്.
3. അപേക്ഷകരുടെ പേര്, വയസ്സ്, തൊഴിൽ, വിലാസം എന്നിവ ഉൾക്കൊള്ളുന്ന പട്ടികയുടെ 2 പകർപ്പുകൾ.
4. സംഘം രൂപീകരിക്കുന്നതിനുള്ള ആലോചനായോഗത്തിന്റെ മിനിട്ട്സ് (ഈ യോഗത്തിൽ ഒരു പ്രൊമോട്ടിംഗ് കമ്മിറ്റിയേയും ചീഫ് പ്രൊമോട്ടറേയും തെരഞ്ഞെടുക്കണം).
5. നിർദ്ദിഷ്ട സംഘം, വനിതാ, പട്ടികജാതി/പട്ടികവർഗ്ഗ വിഭാഗത്തിൽ പെടുന്നതാണെങ്കിൽ ഫീസിനത്തിൽ 50 രൂപയും മറ്റ് വിഭാഗത്തിലാണെങ്കിൽ 500 രൂപയും ട്രഷറിയിലൊടുക്കി അസൽ ചെലവ് സമർപ്പിക്കണം.
6. നിർദ്ദിഷ്ട സംഘത്തിന്റെ പേരിൽ ബാങ്കിലോ ബാങ്കുകളിലോ ബാക്കി നിൽപ്പുള്ള തുകകൾ വിശദമാക്കുന്നതിന് അവയിൽനിന്നുള്ള സർട്ടിഫിക്കറ്റ്.
7. പ്രവേശന ഫീസും ഓഹരി സംഖ്യയും നൽകിയിട്ടുള്ള വ്യക്തികളുടെ പേരും അവർ നൽകിയ തുകയും വ്യക്തമാക്കുന്ന പട്ടികയുടെ രണ്ട് പകർപ്പുകൾ.

ഒന്നിൽ കൂടുതൽ ജില്ലകൾ പ്രവർത്തന പരിധിയായുള്ള സംഘമാണെങ്കിൽ, നിർദ്ദിഷ്ട സംഘത്തിന്റെ ആസ്ഥാനം സ്ഥിതിചെയ്യുന്ന ജില്ലയിലെ ജോയിന്റ് രജിസ്ട്രാർ (ജനറൽ) മുഖാന്തിരം അപേക്ഷ സഹകരണ സംഘം രജിസ്ട്രാർക്കും, ഒരു ജില്ലയോ അതിലുൾപ്പെട്ട പ്രദേശം മാത്രമോ പ്രവർത്തനപരിധിയായുള്ള സംഘമാണെങ്കിൽ നിർദ്ദിഷ്ട സംഘത്തിന്റെ ആസ്ഥാനം സ്ഥിതിചെയ്യുന്ന താലൂക്കിലെ അസിസ്റ്റന്റ് രജിസ്ട്രാർ (ജനറൽ) മുഖാന്തിരം ജില്ലാ ജോയിന്റ് രജിസ്ട്രാർക്കുമാണ് അപേക്ഷ സമർപ്പിക്കേണ്ടത്. അപേക്ഷ രജിസ്റ്റേർഡ് തപാലായോ നേരിട്ടോ സമർപ്പിക്കാവുന്നതാണ്. രജിസ്ട്രാർ അപേക്ഷ പരിശോധിച്ച് 90 ദിവസങ്ങൾക്കുള്ളിൽ തീരുമാനം കൈക്കൊള്ളുന്നതും സംഘം രജിസ്റ്റർ ചെയ്യുന്നപക്ഷം രജിസ്ട്രാർ കയ്യൊപ്പ് രേഖപ്പെടുത്തി ഓഫീസ് മുദ്ര പതിപ്പിച്ച ഒരു രജിസ്ട്രേഷൻ സർട്ടിഫിക്കറ്റ് നൽകുന്നതുമാണ്.

സഹകരണ നിയമ ഭേദഗതി

3 (4190) ശ്രീ. കെ. അജിത് : താഴെ കാണുന്ന ചോദ്യങ്ങൾക്ക് സഹകരണ വകുപ്പുമന്ത്രി സദയം മറുപടി നൽകുമോ :

(എ) ഈ സർക്കാർ അധികാരമേറ്റശേഷം എത്ര സഹകരണ സംഘങ്ങൾ പിരിച്ചുവീട്ടിയിട്ടുണ്ട് ;

(ബി) നിലവിലുള്ള സഹകരണ നിയമത്തിൽ മാറ്റം വരുത്താൻ ഉദ്ദേശിക്കുന്നുണ്ടോ ?

ഉത്തരം

(എ) ഒരു സഹകരണ സംഘം ഭരണസമിതിയെ പിരിച്ചുവിട്ടിട്ടുണ്ട്.

(ബി) ഉദ്ദേശിക്കുന്നില്ല.

സഹകരണ രംഗത്ത് കേന്ദ്ര നിയമനിർമ്മാണം

4 (4191) ശ്രീ. കോടിയേരി ബാലകൃഷ്ണൻ :

ശ്രീ. എ. പ്രദീപ്കുമാർ :

ശ്രീ. ടി. വി. രാജേഷ് :

ശ്രീ. സാജു പോൾ : താഴെ കാണുന്ന ചോദ്യങ്ങൾക്ക് സഹകരണ വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനങ്ങളിലെ പ്രാഥമിക സഹകരണ ബാങ്കുകൾ ഉൾപ്പെടെയുള്ള സ്ഥാപനങ്ങളെ റിസർവ്വ് ബാങ്കിന്റെ നിയന്ത്രണത്തിനുകീഴിൽ കൊണ്ടു വരുന്നതിന് കേന്ദ്ര സർക്കാർ നിയമനിർമ്മാണ നടപടികൾ സ്വീകരിച്ചുവരുന്ന കാര്യം ശ്രദ്ധയിൽപ്പെട്ടിട്ടുണ്ടോ ;

(ബി) എങ്കിൽ അതിന്റെ വിശദാംശങ്ങൾ ലഭ്യമാക്കുമോ ;

(സി) അപ്രകാരം നിയമനിർമ്മാണം നടപ്പിലായാൽ സംസ്ഥാന സഹകരണ ബാങ്കിംഗ് സംവിധാനത്തെ അത് എങ്ങനെ ബാധിക്കുമെന്ന് വിശദമാക്കുമോ ;

(ഡി) പ്രസ്തുത നിയമനിർമ്മാണമൂലം നമ്മുടെ സഹകരണ ബാങ്കിംഗ് സംവിധാനത്തിന് യാതൊരു കോട്ടവും സംഭവിക്കാതിരിക്കുവാൻ നടപടികൾ സ്വീകരിക്കുമോ ?

ഉത്തരം

(എ) ശ്രദ്ധയിൽപ്പെട്ടിട്ടുണ്ട്.

(ബി) ബാങ്കിംഗ് നിയമ (ഭേദഗതി) ബിൽ 2011 (2011-ലെ 18-ാം നമ്പർ ബിൽ) കേന്ദ്ര സർക്കാർ പാർലമെന്റിൽ അവതരിപ്പിക്കുകയുണ്ടായി. ആയതു പ്രകാരം സഹകരണ ബാങ്കുകൾ നിയമപരമായി സൂക്ഷിക്കേണ്ട സി. ആർ. ആർ., എസ്. എൽ. ആർ. കരുതലുകൾ വാണിജ്യ ബാങ്കുകൾക്ക് സമാനമാക്കുന്ന നിർദ്ദേശമാണുണ്ടായത്. അതോടൊപ്പം ബാങ്കിംഗ് ഇടപാടുകൾ നടത്തുന്ന സഹകരണ സ്ഥാപനങ്ങൾക്ക് റിസർവ്വ് ബാങ്കിന്റെ ലൈസൻസ് നിർബന്ധമാക്കുന്ന നിർദ്ദേശവും ഉണ്ട്.

(സി) കേന്ദ്ര സർക്കാർ പാർലമെന്റിൽ അവതരിപ്പിച്ച ബാങ്കിംഗ് നിയമ (ഭേദഗതി) ബിൽ 2011 പ്രാബല്യത്തിൽ വരുന്നതോടെ റിസർവ്വ് ബാങ്ക് കാലാകാലങ്ങളിൽ നൽകുന്ന നിർദ്ദേശങ്ങൾക്ക് അനുസരിച്ച് സഹകരണ ബാങ്കുകളും സി. ആർ. ആർ., എസ്. എൽ. ആർ. കരുതലുകൾ സൂക്ഷിക്കേണ്ടതായി വരികയും ആയത് വായ്പാ വിതരണത്തിന് ലഭ്യമാകുന്ന തുകയിൽ കുറവ് വരുന്നതിനും വായ്പാ വിതരണം കുറയാനും സാദ്ധ്യതയുണ്ട്. വായ്പാ